

فَاسْأَلُوا أَهْلَ الذِّكْرِ

غلام مصطفیٰ ظہیر امن پوری

(سوال): نذی اور ودی کا کیا حکم ہے؟

(جواب): نذی بوسہ و کنار کے باعث بلا ارادہ پیشاب کی نالی سے نکلنے والے پتلے پانی اور ودی پیشاب کے بعد نکلنے والے سفید اور رقیق پانی کو کہتے ہیں۔
نذی اور ودی دونوں نجس اور ناپاک ہیں۔ ان کا حکم پیشاب کا سا ہے۔ جسم اور کپڑے پر لگ جائیں، تو انہیں دھویا جائے گا۔

✽ حافظ بغوی رحمۃ اللہ علیہ (۵۱۶ھ) فرماتے ہیں:

اتَّفَقُوا عَلَى نَجَاسَةِ الْمَذْيِ وَالْوَدْيِ .

”نذی اور ودی کے نجس ہونے پر فقہاء کا اتفاق ہے۔“

(شرح السنّة: 2/90)

✽ حافظ نووی رحمۃ اللہ علیہ (۶۷۶ھ) فرماتے ہیں:

أَجْمَعَتِ الْأُمَّةُ عَلَى نَجَاسَةِ الْمَذْيِ وَالْوَدْيِ .

”نذی اور ودی کے نجس ہونے پر امت کا اجماع ہے۔“

(المجموع شرح المہذب: 2/552)

نذی اور ودی کے خارج ہونے پر غسل نہیں۔

✽ علامہ شرنبلالی رحمۃ اللہ علیہ (۱۰۶۹ھ) فرماتے ہیں:

أَجْمَعَ الْعُلَمَاءُ عَلَى أَنَّهُ لَا يَجِبُ الْغُسْلُ بِخُرُوجِ الْمَذْيِ وَالْوَدْيِ .
 ”اہل علم کا اجماع ہے کہ مزی اور ودی کے خروج پر غسل واجب نہیں ہے۔“

(مراقی الفلاح، ص 44)

ان کے خروج پر وضو ہے۔

✽ حافظ ابن عبد البر رحمہ اللہ (۴۶۳ھ) فرماتے ہیں:

إِجْمَاعُهُمْ عَلَى أَنَّ الْمَذْيَ وَالْوَدْيَ فِيهِمَا الْوُضُوءُ .
 ”اہل علم کا اجماع ہے کہ مزی اور ودی (کے خروج) پر وضو ہے۔“

(الاستذکار: 1/157)

✽ سیدنا علی بن ابی طالب رضی اللہ عنہ بیان کرتے ہیں:

كُنْتُ رَجُلًا مَذَّاءً فَأَمَرْتُ رَجُلًا أَنْ يَسْأَلَ النَّبِيَّ صَلَّى اللَّهُ عَلَيْهِ وَسَلَّمَ، لِمَكَانِ ابْنَتِهِ، فَسَأَلَ فَقَالَ: تَوَضَّأَ وَاغْتَسَلَ ذَكَرَكَ .
 ”مجھے بہت زیادہ مزی آتی تھی، تو چونکہ میرے گھر نبی کریم ﷺ کی بیٹی تھیں، اس لیے میں نے ایک صحابی (مقداد رضی اللہ عنہ) سے کہا کہ وہ نبی کریم ﷺ سے اس بارے سوال کرے، تو انہوں نے سوال کیا، آپ ﷺ فرمایا: وضو کیجئے اور اپنی شرمگاہ کو دھو لیجئے۔“

(صحیح البخاری: 269، صحیح مسلم: 303)

✽ سیدنا عبد اللہ بن سعد رضی اللہ عنہ بیان کرتے ہیں کہ رسول اللہ ﷺ نے فرمایا:

أَمَّا الْمَاءُ بَعْدَ الْمَاءِ فَهُوَ الْمَذْيُ، وَكُلُّ فَحْلٍ يُمَذِّي فَتَغْسِلُ مِنْ ذَلِكَ فَرَجَكَ وَأَنْثِيكَ وَتَوَضَّأَ وَضُوءَكَ لِلصَّلَاةِ .

”جس پانی کے بعد منی نکلتی ہے، اسے مذی کہتے ہیں اور ہر جوان کو مذی آتی ہے، چنانچہ ایسی کیفیت میں آپ شرمگاہ اور خصیتین کو دھولیا کریں اور نماز والا وضو کر لیا کریں۔“

مسند الإمام أحمد: 342/4، سنن أبي داود: 211، سنن الترمذي: 133، سنن ابن ماجه: 651، وسنده حسن

اس حدیث کو امام ترمذی رحمہ اللہ نے ”حسن غریب“ کہا ہے، امام ابن الجارود رحمہ اللہ (۷) نے ”صحیح“ قرار دیا ہے۔

✽ سیدنا سہل بن حنیف رحمہ اللہ بیان کرتے ہیں کہ میں مذی کی بہت شدت پاتا تھا اور اکثر اس سے غسل کرتا، میں نے اس کے بارے میں نبی کریم ﷺ سے پوچھا، تو آپ ﷺ نے فرمایا:

إِنَّمَا يُجْزِيكَ مِنْ ذَلِكَ الْوُضُوءُ
”اس پر آپ کے لیے وضو کافی ہوگا۔“

(سنن أبي داود: 210، سنن الترمذي: 115، سنن ابن ماجه: 506، وسنده حسن)
اس حدیث کو امام ترمذی رحمہ اللہ نے ”حسن صحیح“ کہا ہے، امام ابن خزیمہ رحمہ اللہ (۲۹۱) اور امام ابن حبان رحمہ اللہ (۱۱۰۳) نے ”صحیح“ قرار دیا ہے۔

(سوال): جلق کا کیا حکم ہے؟

(جواب): جلق (مشت زنی) ناجائز، حرام اور لغو ہے۔ انتہائی فبیح اور رسوا کن گناہ ہے۔ دین و دنیا کے لیے نقصان دہ ہے۔ اس سے قوائے جسمانی کمزور ہو جاتے ہیں، قبل از وقت بڑھاپا چھا جاتا ہے۔ چہرے کی رعنائی ختم ہو جاتی ہے۔ نامردی اور بانجھ پن کا سبب

ہے۔ نسیان کا مرض لاحق ہو سکتا ہے۔ اعصابی، دماغی اور جسمانی صلاحیتیں ختم ہو جاتی ہیں۔

❁ علامہ قرطبی رحمہ اللہ (۶۷۱ھ) فرماتے ہیں:

عَامَّةُ الْعُلَمَاءِ عَلَى تَحْرِيمِهِ، وَقَالَ بَعْضُ الْعُلَمَاءِ: إِنَّهُ كَالْفَاعِلِ
بِنَفْسِهِ، وَهِيَ مَعْصِيَةٌ أَحَدَتْهَا الشَّيْطَانُ وَأَجْرَاهَا بَيْنَ النَّاسِ
حَتَّى صَارَتْ قِيلَةً، وَيَا لَيْتَهَا لَمْ تُقَلْ، وَلَوْ قَامَ الدَّلِيلُ عَلَى
جَوَازِهَا لَكَانَ ذُو الْمُرُوءَةِ يُعْرِضُ عَنْهَا لِدَنَاءِ تَهَا.

”اکثر اہل علم مشیت زنی کو حرام سمجھتے ہیں، بعض اہل علم نے تو کہا ہے کہ یہ اپنے
ہی ساتھ زنا کرنے کے مترادف ہے۔ یہ معصیت ہے، اسے شیطان نے ایجاد
کیا اور لوگوں میں جاری کر دیا، یہاں تک کہ یہ ایک بحث و مباحثہ بن چکا ہے،
کاش کہ اس پر گفتگو ہی نہ کی جاتی۔ اگر اس کے جواز پر دلیل بھی قائم ہو جائے،
تب بھی معزز لوگ اس کے گھٹیا پن کی وجہ سے اس سے اعراض کریں گے۔“

(تفسیر القرطبی: 106/12)

❁ اللہ تعالیٰ کا فرمان ہے:

﴿فَمَنْ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ﴾ (المؤمنون: ۷)

”جو اس کے سوا کچھ اور تلاش کرے، تو یہی لوگ حد سے تجاوز کرنے والے ہیں۔“

❁ اس آیت کے تحت امام شافعی رحمہ اللہ (۲۰۴ھ) فرماتے ہیں:

لَا يَحِلُّ الْعَمَلُ بِالذَّكْرِ إِلَّا فِي الزَّوْجَةِ أَوْ فِي مِلْكِ الْيَمِينِ وَلَا
يَحِلُّ الْإِسْتِمْنَاءُ.

”عضو خاص کو صرف بیوی یا لونڈی (کے ساتھ جماع) میں استعمال کیا جاسکتا ہے، مشیت زنی جائز نہیں۔“

(الآم: 102/5)

✽ حافظ بغوی رحمہ اللہ (۵۱۶ھ) فرماتے ہیں:

فِيهِ دَلِيلٌ عَلَى أَنَّ الْإِسْتِمْنَاءَ بِالْيَدِ حَرَامٌ، وَهُوَ قَوْلُ أَكْثَرِ الْعُلَمَاءِ .
”اس آیت میں دلیل ہے کہ مشیت زنی حرام ہے، اکثر اہل علم یہی کہتے ہیں۔“

(تفسير البغوي: 410/5)

✽ سیدنا ابوذر غفاری رضی اللہ عنہ بیان کرتے ہیں:

قَالُوا : يَا رَسُولَ اللَّهِ، أَيَّتِي أَحَدُنَا شَهَوْتَهُ وَيَكُونُ لَهُ فِيهَا أَجْرٌ؟ قَالَ : أَرَأَيْتُمْ لَوْ وَضَعَهَا فِي حَرَامٍ أَكَانَ عَلَيْهِ فِيهَا وَزْرٌ؟ فَكَذَلِكَ إِذَا وَضَعَهَا فِي الْحَلَالِ كَانَ لَهُ أَجْرٌ .

”صحابہ کرام رضی اللہ عنہم نے عرض کیا: اللہ کے رسول! ہم میں سے کوئی (حلال طریقے سے) اپنی شہوت پوری کرتا ہے، کیا اس کے لیے اس میں بھی اجر ہے؟ تو رسول اللہ صلی اللہ علیہ وسلم نے فرمایا: بھلا بتائیں کہ اگر وہ حرام ذریعہ سے اپنی شہوت پوری کرتا ہے، تو کیا اس پر گناہ ہے؟ (یقیناً ہے) تو اسی طرح اگر وہ حلال ذریعہ سے اپنی شہوت پوری کرتا ہے، تو اس کے لیے اس میں اجر ہے۔“

(صحیح مسلم: 1006)

مشیت زنی کے گناہ ہونے پر یہ حدیث دلیل ہے، کیونکہ اس میں ناجائز طریقے سے شہوت پوری کی جاتی ہے۔

❁ سیدنا سعد بن ابی وقاص رضی اللہ عنہ بیان کرتے ہیں:

رَدَّ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى عُثْمَانَ بْنِ مَظْعُونٍ التَّبَتُّلَ، وَلَوْ أَذِنَ لَهُ لَأَخْتَصَيْنَا.

”رسول اللہ ﷺ نے سیدنا عثمان بن مظعون رضی اللہ عنہ کو تبتل (عورتوں سے الگ رہنا) کی اجازت نہیں دی، اگر آپ ﷺ انہیں اجازت دے دیتے، تو ہم اپنے آپ کو خفی کر لیتے۔“

(صحیح البخاری: 5073، صحیح مسلم: 1402)

یہ حدیث دلیل ہے کہ مشیت زنی حرام ہے، یہ تبتل سے بڑھ کر ہے، جو انسان کو خفی کر دیتی ہے۔

❁ عطاء بن ابی رباح رحمہ اللہ کے بارے میں ہے:

إِنَّهُ كَرِهَ الْإِسْتِمْنَاءَ.

”آپ رحمہ اللہ مشیت زنی کو ناپسند کرتے تھے۔“

(مصنّف عبد الرزاق: 13586، وسندہ صحیح)

❁ شیخ الاسلام ابن تیمیہ رحمہ اللہ (۷۲۸ھ) فرماتے ہیں:

أَمَّا الْإِسْتِمْنَاءُ فَالْأَصْلُ فِيهِ التَّحْرِيمُ عِنْدَ جُمْهُورِ الْعُلَمَاءِ وَعَلَى فَاعِلِهِ التَّعْزِيرُ؛ وَلَيْسَ مِثْلَ الزِّنَا.

”جمہور اہل علم کے نزدیک مشیت زنی حرام ہے اور ایسا کرنے والے پر تعزیر (سزا) ہے، البتہ یہ زنا کی طرح نہیں ہے۔“

(مجموع الفتاویٰ: 229/34)

✽ علمائے احناف کا فتویٰ ہے:

الْاِسْتِمْنَاءُ حَرَامٌ، وَفِيهِ التَّعْزِيرُ.

”مشت زنی حرام ہے، اس پر تعزیر ہے۔“

(فتاویٰ عالمگیری: 170/2، الجوهرة النيرة للزبيدي: 155/2)

✽ علامہ ابن قدامہ مقدسی رحمہ اللہ (۶۲۰ھ) فرماتے ہیں:

مَنْ اسْتَمْنَى بِيَدِهِ لِغَيْرِ حَاجَةٍ عَزَّرَ، وَإِنْ فَعَلَهُ خَوْفًا مِنَ الزَّانَا فَلَا شَيْءَ عَلَيْهِ.

”جو بغیر ضرورت کے مشت زنی کرے، اس کو تعزیر اسزادی جائے گی اور جوزنا کے خوف سے ایسا کرے، تو اس پر تعزیر نہیں ہے۔“

(المقنع في فقه الإمام أحمد، ص 440)

✽ علامہ طاہر بن احمد بن عبدالرشید بخاری حنفی (۵۴۲ھ) لکھتے ہیں:

إِنْ قَصَدَ تَسْكِينَ شَهْوَةٍ، أَرْجُو أَنْ لَا يَكُونَ عَلَيْهِ وَبَالٌ.

”جو تسکینِ شہوت کا ارادہ کرے، تو میرے مطابق اس پر کوئی گناہ نہیں۔“

(خلاصة الفتاوى: 260/1، البحر الرائق لابن نجيم: 293/2، البناية للعينی :

39/4، عمدة القاري للعينی: 69/20)

✽ محدث محمد عبدالرحمن مبارکپوری رحمہ اللہ (۱۳۵۳ھ) فرماتے ہیں:

فِي الْاِسْتِمْنَاءِ ضَرَرٌ عَظِيمٌ عَلَى الْمُسْتَمْنِ بِأَيِّ وَجْهِ كَانَ فَالْحَقُّ أَنَّ الْاِسْتِمْنَاءَ فِعْلٌ حَرَامٌ لَا يَجُوزُ ارْتِكَابُهُ لِغَرَضٍ تَسْكِينِ الشَّهْوَةِ وَلَا لِغَرَضٍ آخَرَ وَمَنْ أَبَاحَهُ لِأَجْلِ التَّسْكِينِ

فَقَدْ غَفَلَ غَفْلَةً شَدِيدَةً وَلَمْ يَتَأَمَّلْ فِيمَا فِيهِ مِنَ الضَّرَرِ .
 ”کسی بھی صورت میں مشیت زنی کرنے والے کیلئے اس فعل میں بہت بڑا ضرر ہے۔ حق بات یہی ہے کہ مشیت زنی حرام فعل ہے، تسکین شہوت یا کسی بھی مقصد کے لیے اس کا ارتکاب جائز نہیں۔ جس نے تسکین شہوت کے لیے اس کی اجازت دی، وہ بہت بڑی غفلت کا شکار ہو گیا، اس نے یہ نہیں دیکھا کہ اس میں کتنا نقصان ہے۔“

(تحفة الأوحی: 169/4)

❁ محدث البانی رحمہ اللہ (۱۴۲۰ھ) فرماتے ہیں:
 لَا نَقُولُ بِجَوَازِهِ لِمَنْ خَافَ الْوُقُوعَ فِي الزِّنَا .
 ”جسے زنا کا اندیشہ ہو، ہم اس کے لیے بھی مشیت زنی کے جواز کا فتویٰ نہیں دیتے۔“

(تمام المنة، ص 420)

❁ اللہ تعالیٰ فرماتے ہیں:
 ﴿وَلْيَسْتَغْفِرِ الَّذِينَ لَا يَجِدُونَ نِكَاحًا حَتَّىٰ يُغْنِيَهُمُ اللَّهُ مِنْ فَضْلِهِ﴾ (النور: ۳۳)
 ”جو لوگ اسباب نکاح کی قدرت نہیں رکھتے، انہیں پاک دامن رہنا چاہیے، تا آنکہ اللہ تعالیٰ انہیں اپنے فضل سے مالدار کر دے۔“

❁ سیدنا ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا:
 مَنْ يَسْتَغْفِرْ يُعْفِهِ اللَّهُ، وَمَنْ يَسْتَغْنِ يُغْنِهِ اللَّهُ وَمَنْ يَتَصَبَّرْ يُصَبِّرْهُ اللَّهُ .

”جو شخص اپنی عزت نفس کا خیال رکھے گا، اللہ تعالیٰ اسے بچالے گا، جو بے نیاز رہے گا، اللہ تعالیٰ اسے غنی کر دے گا اور جو صبر کرنے کی کوشش کرے گا، اللہ تعالیٰ اسے صبر کی توفیق عطا فرما دے گا۔“

(صحیح البخاری: 1469، صحیح مسلم: 1053)

✽ سیدنا عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا:

يَا مَعْشَرَ الشَّبَابِ مَنِ اسْتَطَاعَ مِنْكُمُ الْبَاءَةَ فَلْيَتَزَوَّجْ، وَمَنْ لَمْ يَسْتَطِعْ فَعَلَيْهِ بِالصَّوْمِ فَإِنَّهُ لَهُ وِجَاءٌ.

”جوانو! آپ میں سے جو کوئی اسباب نکاح کی طاقت رکھتا ہے، اسے چاہیے کہ شادی کر لے اور جو اسباب نکاح کی طاقت نہیں رکھتا، وہ روزے رکھے، اس سے اس کی شہوت ٹوٹ جائے گی۔“

(صحیح البخاری: 5065، صحیح مسلم: 1400)

شہوت کی تسکین کے لیے مشیت زنی کی اجازت قطعاً درست نہیں۔ مندرجہ بالا دلائل سے اس نظریہ کا رد ہوتا ہے۔ استعفاف اور صبر سے کام لے، شہوت کو توڑنے کے لیے روزے رکھے۔

مشیت زنی اور روزہ:

بعض اہل علم کہتے ہیں کہ روزے میں مشیت زنی کرنے سے روزہ ٹوٹ جاتا ہے۔ ان کے مد نظریہ دلیل ہے:

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: اللہ تعالیٰ

فرماتا ہے:

يَتْرُكُ طَعَامَهُ وَشَرَابَهُ وَشَهْوَتَهُ مِنْ أَجْلِي .

”میرا بندامیرے لیے کھانا پینا اور شہوت ترک کر دیتا ہے۔“

(صحیح البخاری : 1894 ، صحیح مسلم : 1151)

❁ علامہ سمرقندی حنفی رحمہ اللہ (۵۴۰ھ) فرماتے ہیں:

لَوْ اسْتَمْنَى بِالْكَفِّ فَأَنْزَلَ فَإِنَّهُ يُفْسِدُ لِأَنَّهُ اقْتَضَى شَهْوَتَهُ بِفِعْلِهِ .
”اگر کسی نے ہاتھ کے ساتھ مشیت زنی کی اور انزال ہو گیا، تو اس کا روزہ فاسد ہو جاتا ہے، کیونکہ اس نے مشیت زنی کے ساتھ اپنی شہوت پوری کر لی ہے۔“

(تحفة الفقهاء، ص 358)

بے شک مشیت زنی کے ساتھ شہوت پوری کرنا جائز نہیں، مگر اس سے روزہ ٹوٹنے کا استدلال بھی درست نہیں، کیونکہ مشیت زنی صورتاً اور معنی جماع نہیں ہے۔

❁ عطاء بن ابی رباح رحمہ اللہ فرماتے ہیں:

إِنْ أَمْنَى الصَّائِمُ أَفْطَرَ .

”اگر روزہ دار (مشیت زنی کے ذریعے) منی خارج کر دے، تو اس کا روزہ

ٹوٹ جاتا ہے۔“ (مصنف ابن أبي شيبة : 9482 ، وسنده صحيح)

❁ شیخ الاسلام ابن تیمیہ رحمہ اللہ (۷۲۸ھ) فرماتے ہیں:

أَمَّا مَنْ اسْتَمْنَى فَأَنْزَلَ فَإِنَّهُ يُفْطِرُ .

”جس نے مشیت زنی کی اور انزال ہو گیا، تو روزہ ٹوٹ جائے گا۔“

(مجموع الفتاوى : 224/25)

❁ علامہ رافعی رحمہ اللہ (۶۲۳ھ) فرماتے ہیں:

الْمَنِيِّ إِنْ خَرَجَ بِإِلِسْتِمْنَاءٍ أَفْطَرَ وَإِنْ خَرَجَ بِمُجَرَّدِ الْفِكْرِ وَالنَّظَرِ فَلَا .

”منی اگر مشت زنی سے خارج ہو، تو روزہ ٹوٹ جائے گا اور اگر محض سوچنے اور دیکھنے سے خارج ہو، تو روزہ نہیں ٹوٹتا۔“

(الشرح الكبير: 388/6)

❁ علامہ ابن ابی العزحفی رحمہ اللہ (۷۹۲ھ) فرماتے ہیں:

«كَالْمُسْتَمْنِي بِالْكَفِّ عَلَى مَا قَالُوا» يَعْنِي لَا يُفْطَرُ وَفِيهِ نَظَرٌ، قَالَ فِي الذَّخِيرَةِ: هَذَا قَوْلُ أَبِي بَكْرٍ وَأَبِي الْقَاسِمِ، وَعَامَّةُ الْمَشَايخِ عَلَى خِلَافِهِ، وَهُوَ قَوْلُ الْأَثَمَةِ الثَّلَاثَةِ، قَالَ فِي الْيَنَابِيعِ: وَهُوَ الْمُخْتَارُ. ”اسی طرح تھیلی سے مشت زنی کرنے والے کا روزہ نہیں ٹوٹتا۔“ جبکہ یہ موقف محل نظر ہے۔ ”ذخیرہ“ میں لکھا ہے: یہ ابو بکر اور ابو القاسم کا موقف ہے۔ مگر اکثر مشائخ اس کے خلاف ہیں، ائمہ ثلاثہ کا بھی یہی موقف ہے۔ ”ینابیع“ میں مندرج ہے کہ یہی مختار قول ہے۔“

(التنبيه على مشكلات الهداية: 207/9، البناية للعيني: 330/2)

❁ علامہ طحاوی رحمہ اللہ (۱۲۳۱ھ) فرماتے ہیں:

لَوْ اسْتَمْنَى بِكَفِّهِ فَعَامَّةُ الْمَشَايخِ افْتَوَوْا بِفَسَادِ الصَّوْمِ وَهُوَ الْمُخْتَارُ. ”اگر کوئی ہاتھ سے مشت زنی کرے، تو اکثر مشائخ فتویٰ دیتے ہیں کہ اس کا روزہ فاسد ہو جاتا ہے، یہی مختار قول ہے۔“

(حاشية الطحطاوي على مراقي الفلاح، ص 658)

رانج موقوف:

رانج موقوف یہی معلوم ہوتا ہے کہ مشیت زنی سے روزہ نہیں ٹوٹتا، کیونکہ اس پر کوئی دلیل نہیں۔ اسے جماع پر قیاس کرنا کئی وجوہ سے درست نہیں۔ جماع سے روزہ فاسد ہو جاتا ہے، اس پر کفارہ ہے، جن اہل علم کے نزدیک مشیت زنی سے روزہ ٹوٹ جاتا ہے، وہ اس پر کفارہ واجب نہیں سمجھتے۔

❁ علامہ البانی رحمہ اللہ (۱۴۲۰ھ) فرماتے ہیں:

لَوْ كَانَ هَذَا صَحِيحًا لَكَانَ إِجْبَابُ الْكَفَّارَةِ فِي الْأَسْتِمْنَاءِ
أَوَّلَى مِنْ إِجْبَابِهَا عَلَى الْإِيْلَاجِ بِدُونِ إِنْزَالٍ وَهُمْ لَا يَقُولُونَ
أَيْضًا بِذَلِكَ، فَتَأَمَّلْ تَنَاقُضَ الْقِيَاسِيِّينَ!

”اگر یہ موقف صحیح ہوتا، تو بغیر انزال کے دخول پر کفارہ کے واجب ہونے کی بہ نسبت مشیت زنی پر کفارہ واجب قرار دینا زیادہ اولیٰ ہوتا، جبکہ یہ لوگ اس کے قائل نہیں ہیں، تو قیاس والوں کے تناقض پر ذرا غور کیجئے۔“

(تمام المنة، ص 419)

❁ علامہ ابن حزم رحمہ اللہ (۴۵۶ھ) فرماتے ہیں:

مِمَّنْ يُنْقِضُ الصَّوْمَ بِالْإِنْزَالِ لِلْمَنِيِّ إِذَا تَعَمَّدَ اللَّذَّةَ، وَلَمْ يَأْتِ
بِذَلِكَ نَصٌّ، وَلَا إِجْمَاعٌ، وَلَا قَوْلُ صَاحِبٍ، وَلَا قِيَاسٌ.

”بعض اہل علم کے نزدیک اس شخص کا روزہ ٹوٹ جاتا ہے، جو جان بوجھ کر منی خارج کرتا ہے۔ جبکہ اس پر کوئی نص، اجماع، قول صحابی یا قیاس نہیں ہے۔“

(المُحَلَّى بِالْآثَارِ: 338/4)

❁ محدث البانی رحمہ اللہ (۱۴۲۰ھ) فرماتے ہیں:

لَا دَلِيلَ عَلَى الْبَطَالِ بِذَلِكَ وَإِلْحَاقَهُ بِالْجَمَاعِ غَيْرُ ظَاهِرٍ
وَلِذَلِكَ قَالَ الصَّنْعَانِيُّ : الْأَظْهَرُ أَنَّهُ لَا قَضَاءَ وَلَا كَفَّارَةَ إِلَّا
عَلَى مَنْ جَامَعَ وَإِلْحَاقُ غَيْرِ الْمُجَامِعِ بِهِ بَعِيدٌ، وَإِلَيْهِ مَالُ
الشُّوْكَانِيِّ وَهُوَ مَذْهَبُ ابْنِ حَزْمٍ .

”مشت زنی سے روزہ باطل ہونے پر کوئی دلیل نہیں اور اسے جماع پر قیاس
کرنا درست نہیں، اسی لیے امیر صنعانی رحمہ اللہ نے فرمایا: درست بات یہی ہے
کہ قضا اور کفارہ صرف جماع کرنے والے پر ہے۔ اس کے علاوہ کسی اور کو
جماع کرنے والے پر قیاس کرنا بعید ہے۔ علامہ شوکانی رحمہ اللہ کا میلان بھی اسی
طرف ہے اور علامہ ابن حزم رحمہ اللہ کا بھی یہی مذہب ہے۔“

(تمام المِنَّة، ص 418)

فائدہ:

❁ ثقہ فقیہ، جابر بن زید رحمہ اللہ (۹۳ھ) کے بارے میں ہے:

عَنْ رَجُلٍ نَظَرَ إِلَى امْرَأَتِهِ فِي رَمَضَانَ فَأَمْنَى مِنْ شَهْوَتِهَا،
هَلْ يُفْطِرُ؟ قَالَ: لَا، وَيَتِمُّ صَوْمُهَا .

”آپ رحمہ اللہ سے اس شخص کے متعلق پوچھا گیا، جو رمضان میں اپنی بیوی کی
طرف دیکھتا ہے، شہوت کی وجہ سے اس کی منی خارج ہو جاتی ہے، تو کیا اس کا
روزہ ٹوٹ جائے گا؟ فرمایا: نہیں۔ وہ روزہ پورا کرے۔“

(مصنّف ابن أبي شيبة : 9480، وسندہ حسن)

فائدہ:

طبی ضرورت کے پیش نظر مادہ منویہ کا اخراج جائز ہے، کیونکہ ایسا شہوت کے لیے نہیں کیا جاتا، بلکہ یہ طبی ضرورت ہے۔
تنبیہ:

مشت زنی کی مذمت پر وارد تمام احادیث ضعیف اور غیر ثابت ہیں۔
(۱) جزء ابن عرفہ (۴۱) والی حدیث ضعیف ہے۔ جعفر بن مسلمہ اور حسان بن حمید دونوں مجہول ہیں۔

(ب) الامالی لابن بشران (۴۷۷) والی حدیث ضعیف ہے۔ اس میں عبد الرحمن بن زیاد بن اعم افریقی ”ضعیف“ ہے۔

(ج) ملا علی قاری حنفی رحمہ اللہ (۱۰۱۴ھ) فرماتے ہیں:

حَدِيثُ: نَاكِحُ الْيَدِ مَلْعُونٌ، لَا أَصْلَ لَهُ.

”حدیث: ”مشت زنی کرنے والا ملعون ہے۔“ بے اصل ہے۔“

(الأسرار المرفوعة، ص 376)

(سوال): کیا نماز جمعہ اور عیدین اکیلے ادا کر سکتا ہے؟

(جواب): نماز جمعہ اور عیدین اکیلے ادا نہیں کر سکتا۔ یہ دونوں نمازیں باجماعت ادا کرنا

ضروری ہیں۔

❁ علامہ شرنبلالی رحمہ اللہ (۱۰۶۹ھ) فرماتے ہیں:

إِنَّ الْعُلَمَاءَ أَجْمَعُوا عَلَى أَنَّهَا لَا تَصِحُّ مِنَ الْمُتَفَرِّدِ.

”اہل علم کا اجماع ہے کہ اکیلا آدمی نماز جمعہ ادا نہیں کر سکتا۔“

(مراقی الفلاح، ص 194)